

ఆకుపచ్చ లేడి చర్మం

టెరెసా - అప్పుడే ఇంచుమించు ముదిరిపోయింది; పేరు కుదించి రెసారెస్ అనికూడా ఆమెను పిలుస్తుంటారు. ఆమె చెల్లెలు విన్నీ ఆమెకన్నా ఎంతో చిన్నది - కూతురులాగుంటుంది అని చెప్పలేంగాని, అక్కకూతురులాగైనా కనిపిస్తుంది. రెస్ విన్నీతో అంటుంది. “జాకెట్ నీకు బాగానే సరిపోయింది. అసలు నా సైజు అయినా నీకు సరిపోయింది.”

రెసా ఇప్పుడిల్లా అంటుందిగాని, దుకాణంలో ఇది తొడుక్కు చూసినప్పుడు తనలో అనుకుంది, “చాలా బాగుంది. అయితే నాబోటివాళ్ళకి సరిపోదు ఇది.” విన్నీతో మాత్రం, పెద్దరికం సూచిస్తూ, “విన్నీ, నీకింకా ఇది సరిపోదు. కొంచెం వొళ్ళుచేసి మనిషివి కావాలి,” అంది. అంటూనే, విన్నీ తొడుక్కున్న జాకెట్ విప్పేసింది. దురుసుగాకాదు, అంత సుతారంగానూ కాదు.

అయితే, ఈలోగా, అసందర్భం ఒకటి ఏర్పడింది. పోలీసులు టెరెసా విషయంలో కొంత కలుగజేసుకోవలసి వచ్చింది. పోలీసులు ప్రవేశించారు. మర్యాదగా, మంచితనంగా, లౌక్యంగా. అసలు వయోమ్మ నగరమే లౌక్యానికి పెట్టింది పేరు. “నువ్వు మేమూ ఒక రాజీ కొద్దాం. ఈ గొడవంతా రెండోకంటి వాటికి తెలీకండా సర్దేశేద్దాం,” అన్నారు వాళ్లు.

లేడిచర్మం, ఆకుపచ్చ లేడిచర్మం, ముదురాకుపచ్చ. రెసా చట్టానికి ఎదురుగా నిలబడి ఉంది. ఇంకా చట్టానికి ఎదురుగా రాలేదు. ప్రస్తుతం పోలీసులికి ఎదురుగా నిలబడి ఉంది. పోలీసులమెను కూర్చోమనికూడా అన్నారు. రెసా ఒక వస్తువు తీసుకుంది, ఆకుపచ్చ చర్మంతో కుట్టిన జాకెట్టు. ఇప్పుడది తిరిగి ఇచ్చేయాలి. రెసా కిది అలవాటే. ఈసారి మాత్రం తీసుకోడం మానేస్తే, ఇవ్వడం కూడా తప్పేది. అయితే ఇప్పుడు వస్తువును ఇచ్చేయక తప్పదు. తాత్కాలికంగానైనా, పోలీసులెంత మెత్తగా ఉన్నా, తప్పదు.

ఈ పెద్ద దుకాణాల్లో దొంగతనాలుంటాయి. ఒక దొంగతనం జరిగితే పెద్ద అల్లరి జరగవలసిన అగత్యం లేదు. పదిమందికీ ప్రచారం కానక్కరలేదు. కాని శిక్షమాత్రం పడుతుంది. అయితే శిక్ష మాత్రం కొంతవరకూ ఆ వ్యక్తిమీద ఆధారపడి ఉంటుంది. ఎందుకంటే, దుకాణాల్లో దొంగతనం చేసి పట్టుబడ్డవాళ్ళలో కొందరు, అసలు అటువంటి పనిచెయ్యగలరనీ, చేస్తారనీ ఎవరూ అనుకోరు. రెసా విషయంలో బహుశా పెద్ద అల్లరి జరిగి ఉండేది కాదేమో. ఆమెను ఎరిగున్నవాళ్లు బహుకొద్దిమంది. అయితే ఆమె చేస్తున్న ఉద్యోగం దృష్ట్యా కొంత అల్లరి తప్పదేమో. ఎందుకంటే, ఆమె పనిచేస్తున్న ఆఫీసు పదిమందికీ తెలిసినది. మంచి జీతా లిస్తారక్కడ. అందుకనే మంచి నిజాయితీగల వ్యక్తుల్నే పాలగుమ్మి పద్మరాజు రచనలు - 1 481 కథలు

ఏరుకుంటారు. అయితే, టెరెసా, 'గెఫ్ జార్' అనే పెద్ద దుకాణంలోనించి ఖరీదైన జాకెట్టు, చర్మంతో చేసినది, ఆకుపచ్చ రంగుది, సంగ్రహించింది. ఆమె సంగ్రహిస్తుండగా ఎవరూ చూడలేదు. ఆమె దాటుకుపోయేదే. అయితే దుకాణం అవతల ఈమెకోసం వేచివున్న మరొక స్త్రీ ఒక చిన్న పొరబాటు చేసింది. రెసా వచ్చేదాకా ఆగకండా కారు తోలుకుపోయింది. కాస్త ఒక చుట్టు చుట్టివద్దామని పోయిందో, భయపడే పారిపోయిందో, అంచేత రెసా అక్కడ నిలబడవలసి వచ్చింది. దొరికిపోయింది. కాదనలేకపోయింది. దుకాణం యజమానులు పోలీసులకి అప్పజెప్పారు.

అసలు ఆ సంస్థని 'దుకాణం' అని పిలుచుకోటం ఒక లబ్ధి ఏడంతస్థుల భవనాన్ని 'కుటీర'మన్నట్టు. ఎక్కువదాన్ని తక్కువచేసి చెప్పడం ఒక ఘోషను. అది బ్రహ్మాండమైన సంస్థ. అతి అపురూపమైనవీ, సామాన్యంగా దొరకనివీ మాత్రమే అక్కడ అమ్ముతారు. సంధి అమలు జరపడానికి వచ్చిన విదేశీ అధికారులంతా కావలసిన సరుకులన్నీ అక్కడే కొనుక్కుంటారు. వాళ్ళందరికీ ఈ రకం దొంగతనాల్ని గురించి బాగా తెలుసు. ఇలాంటి దొంగతనాలు చేసేవాళ్ళు అవసరంకొద్దీ చెయ్యరు. ఈ చేవాడితనానికి వాళ్ళ స్వభావాల్లో ఎక్కడో చిన్న మెలిక లుంటాయి. వాటిని నిశితంగా పరీక్షిస్తే ఇబ్బందు లున్నాయి. అంచేత చెయ్యరు. ఇలాంటి దొంగతనాల్ని క్షమాదృష్టితో చూడ్డానికి, ఏదో అవసరం కొద్దీ దొంగిలించాడంటే చాలదు. కొన్ని దొంగతనాల విషయంలో యీ సంస్థ యజమానులు, లోపాయికారీ సర్దుబాట్లు చేసుకున్నారు. అయితే ఈ మొత్తదనానికి ప్రతిఫలంగా దొంగతనాలు ఎక్కువయాయి. అంచేత ఈ మధ్య దొంగల్ని అరెస్టు చేయించడానికి యజమానులు నిర్ణయించుకున్నారు. ఆ నిర్ణయాన్ని అనుసరించి కొంత అయిష్టంగానే - రెసాని పోలీసులకు అప్పగించారు.

రెసా, తనను గురించిన వివరాలన్నీ ఇచ్చింది, వయస్సు, ఉద్యోగం వగైరా. సంధి ప్రభుత్వాల వ్యాపారశాఖలో ఉద్యోగం. ఆమె పర్సులో దొంగిలించబడ్డ వస్తువును కొనడానికి తగినంత డబ్బు ఉంది. డ్యూటీలో ఉన్న పోలీసు అధికారి, అతిమర్యాదగా, స్నేహపూర్వకంగా మాట్లాడాడు.

ఇటువంటి ముద్దాయిలను చూడగానే పసిగట్టగల డతను. వ్యవహారం పరిష్కరించడానికి షరతులు వివరించాడు. తన సొంత లాభంకోసం బేరమాడుతున్న ధోరణిలోనే వివరించాడు.

“మనం ఒకలాగ రాజీచేసుకుందాం,” అన్నాడతను. “తుని తగువు చేసుకోడానికి మాకిష్టమే. ఈ వ్యవహారం బయటికి పొక్కువలసిన అవసరంలేదు. ఒకటి రెండు చిన్న షరతులు మేం పెట్టక తప్పదనుకోండి.”

షరతులేమంటే: దొంగిలించబడిన వస్తువును కొనాలి - అయితే ఆఫీసరు 'దొంగిలించబడ్డ' అని స్పష్టంగా మాత్రం అనడనుకోండి - వస్తువుయొక్క విలువ దుకాణ యజమానులకు ఇవ్వాలి, డబ్బురూపంగా. అల్లాగే - డబ్బు రూపంలోనే, వస్తువు విలువకు సమానమైన మొత్తం వియన్నా రెడ్ క్రాస్ సంస్థకు విరాళంగా ఇవ్వాలి. దానికి రశీదు ఆమెకు ముడుతుంది. పోలీసు పుస్తకాల్లో ఆమె పేరెక్కదు. ఆమెమీద అభియోగం ఉండదు.

ఆకుపచ్చ లేడిచర్మం. ముదురు ఆకుపచ్చ, పోలీసు స్టేషన్ బల్లమీద ఉంది, వింత వస్తువులాగ. అక్కడ కాదు దాని స్థానం, కదలికలేని ఆఫీసు వాతావరణంలో సువాసనలు విరజిమ్ముతోంది. మెత్తని - ముదురాకుపచ్చ లేడిచర్మం, వేలుపెట్టి నొక్కితే ముద్రపడుతుంది దానిమీద, ముఖమల్ మీదలాగ. టెరెసా! నీకెందుకిది? లేక, నీకే కావాలా? లేడిచర్మం. ఆఫీసరుకి మంచి ఓర్పుంది. ఆమెను ఇరుకున పెట్టడు, నిర్బంధించడు. టెరెసాకి గత్యంతరం లేదని అతనికి పూర్తిగా తెలుసు. వెంటనే ఆమె సమాధానం చెప్పలేదు. అతను కిందపెట్టిన పెన్ తీసుకుని ఒక ఫైల్ తీసి చదవడం మొదలుపెట్టాడు. రెసాకు కాస్త వ్యవధి దొరికింది. ఆలోచించుకోడానికి.

ఆ దూరదేశం. ముదురు ఆకుపచ్చ దేశం. దాన్ని గురించి రెసా ఎన్నో కలలుకంది. పచ్చని చెట్లు, లేళ్ళూ, దుప్పులూ ఉండే దేశం. చిన్నతనంలో కలలవన్నీ. ఇప్పుడదంతా గతచరిత్ర. ఇప్పుడు ఈ సమర్థుడైన, చురుకైన పోలీసు అధికారితో రాజీపడకూడదని ఒక విషయ కోరిక. బరితెగించి, లక్ష్యపెట్టకండా అతన్ని ఎదిరించాలి. పదిమందిలో అవమానించబడాలి. అవమానకరమైన వియోం కోర్టులో దొంగగా పరాభవించబడాలి. తన్ను గురించిన వివరాలు - వయస్సు - ఉద్యోగం - తరవాత, పోలీసు చిత్తాలోకి ఎక్కని వివరం - కలల బందిఖానాలో చిరకాలావాసం. ఆ తరవాత కలలకు తావేలేని పరిస్థితుల కారాగారంలో బందీ. క్షణం వరకూ, వయసు మళ్ళిన కన్యనై పోయానని గుర్తించుకుందామె. ఆమె తల్లి వయస్సు ముదిరిన తరవాత మరొక బిడ్డను కంది. ఆ తరవాత జబ్బుపడింది. చచ్చిపోయింది. ఆ బిడ్డ రెసా దగ్గరుంది. ఆ బిడ్డగాక ఇంకా ఇద్దరు తమ్ముళ్ళున్నారు. అంచేత నిజం చెప్పాలంటే బిడ్డల సంరక్షకురాలు. ఒకరోజున, అవతల గదిలో వాళ్ళిద్దరూ పాఠాలు చదువుతుంటే ఆమె వింది.

“రెస్, రాథే¹ అయిపోతుంది.” అన్నాడొక తమ్ముడు.

‘రాథే’ మధ్యం తయారుచేసే వాళ్ళుపయోగించే మాట. తీపంతా పోయిం తరవాత మద్యాన్ని ‘రాథే’ అంటారు. తీపి ఉత్సాహం ఉడిగిపోయిన మనిషి రాథే.

“రెస్, రే, రే, రెమ్.” వ్యాకరణం వల్లించాడొక తమ్ముడు.

“స్పెస్, స్పే, స్పెమ్.” అని వల్లించా డింకొక తమ్ముడు. “అంటే, ఆశ వదులుకోవాలని అర్థం.”

మొదటి వాడన్నాడు, “ఒరేయి, రెస్ స్త్రీ లింగమేగాని, ఒక వ్యాకరణ సూత్రంలోనే - రెస్, రే, రే, రెమ్ అన్నప్పుడు మట్టుకే. తక్కిన సందర్భాల్లో రెస్ నపుంసక లింగం.”

“నపుంసకం.”

“అంటే, ఆడా మగా కాదన్నమాట.”

టెరెసా నిశ్చలంగా నిలబడింది. ఎందుకో మందలించి, ఈ సోమరిపోతులికి కోపం తెప్పించింది. మరి వాళ్ళని మందలించాలా వద్దా? సోమరిపోతులు; మంచి

1 జర్మన్ భాషలో పదాలను మూడు విధాలుగా చమత్కరించవచ్చు. (రెస్, రే, రాబ్) మరో భాషలోకి యీ చమత్కారాన్ని తర్జుమా చెయ్యడం అసంభవం. రాథే - అంటే ముందుగా పండిపోయిన - అని అర్థం.

మర్యాదా ఎరగని తుంటరులు, అనుకుందామె. పొడిపొడిగా ఏడ్చింది - బల్లమీద చెంచాలు పెడుతూ. నేను మీకు వండి పెట్టాలి. నానా చాకిరీ చెయ్యాలి. నన్ను వ్యాకరణం చేసి వల్లిస్తారు మీరు. నపుంసలింగం. అందరికన్నా ముందర పుట్టడం నా తప్పా?

తన్ను గురించిన వివరాలు: పడ్డకష్టాలకు ప్రతిఫలంగా వాళ్ళిద్దరూ వాళ్ళ కాళ్ళ మీద నిలబడాలి - చిన్ని చెల్లెలు తప్ప. అంతవరకూ రెసా ఏదో మామూలు తరహా ఉద్యోగంలో స్థిరపడక తప్పలేదు. ప్రత్యేకమైన ట్రయినింగయి పెద్ద ఉద్యోగాలు సంపాదించే అవకాశం ఆమెకు లేకపోయింది. బాగా పని చేస్తుంది. ఆవేశ పడకుండా ఆలోచిస్తుంది. క్షణం వృథా చెయ్యదు. విదేశాంగశాఖలో చాలా తొందరగా పైకొచ్చింది. ఇప్పుడు పరిస్థితి కాస్త మెరుగే - బాగా వుందనికూడా అనొచ్చు. చిన్ని చెల్లెలు తన్నిప్పుడు అంతగా బాధించడం లేదు.

అబ్బే, బాధేం లేదు. విన్నీ పావురం ఈకలాగ తేలిపోయే రకం. తేలికయిన స్వభావం. బరువుగా ఈదుకుంటూ పోయేరకం కాదు. కుళ్ళు ఏ కోశాన్నీ లేదు. ఏమీ శ్రమపడకుండా పరిస్థితులకు అలవాటు పడగలదు. సులభంగా గ్రహించగలదు. ఈ మధ్య రెసా తోటే ఉంటోంది. ఒక ఫాషన్ స్కూల్లో పని నేర్చుకుంటోంది. వియోమాలో కొత్త ఫ్యాషన్లు అభ్యసిస్తోంది. ఇంటి జమా ఖర్చులు రెసా చూసుకుంటుంది. తన బతుకు జమాఖర్చులుకూడా తేలిపోయాయి. తనను అందరూ విన్నీ పిన్నమ్మని అనుకుంటున్నారని విన్నప్పడే అవి తేలిపోయాయి. పోనీ, పిన్నమ్మయితే మటుకేం పోయింది? ఆమె గుటక మింగింది. విన్నీ చలాకీ పిల్ల. మహా సరదా అయినది. కులాసాగా ఉంటుంది. కొంచెం ఖర్చు ఎక్కువైనా అల్పసంతోషి విన్నీ. ఆమెకు హాయిగా ఇవ్వొచ్చు ఎలాంటి బహుమానమన్నా. రెస్ ఆమెతో కలిసి యాత్రలు చేస్తుంటుంది. తన కారిస్తుందామెకు. స్నేహితుల్ని పిలుస్తుంది. అంతకుముందెప్పుడూ పిలవాలనిపించలేదు. ఇప్పుడు పిలవకుండానే వొస్తున్నారు స్నేహితులు.

విన్నీ అడుగుతుంది వేస్లో పువ్వుల్ని చూసి.

అది చూసేసరికి ఆమె కర్ణమౌతుంది ఎవరో వచ్చి వెళ్ళారని.

“ఎవ రొచ్చారు?”

“ఫౌల్నర్,” అంటుంది రెసా పొడిపొడిగా. “నిన్ను గురించి అడిగాడు.”

“ఫౌల్నరా. పాపం నే నింట్లో లేనప్పు డొచ్చాడు,” అంటుంది విన్నీ.

రెసా ఇంకేమీ అనదు. కదలదుకూడా. చేతులో సిగరెట్టు పెట్టి మాత్రం పరపరమంటుంది. వొంగిపోయి దాని ఆకారం మారిపోతుంది. నిటాగ్గా, స్టర్డ్, బ్లౌజ్మీద బెల్ట్ బిగించి కూచుని ఉంటుంది. విన్నీ ఆమె నేమీ పట్టించుకోదు. బెల్టు వదులుచేసుకుని పొట్టి చేతుల కోటులో ఇటూ అటూ గదిలో పచారుచేస్తూ అక్కగారిమీద జాలి విరజిమ్ముతుంటుంది. ఉన్నట్టుండి, రెసా, సూటిగా తీక్షణంగా, అధికార పూర్వకమైన గొంతుతో అడుగుతుంది, “అయితే శ్రీశ్రీ ఫౌల్నర్ నీ కోసమే ఇక్కడికి వచ్చాడన్నది తథ్యమంటావు.”

విన్నీ ఆగుతుంది. గదిలో పచార్లు మానేస్తుంది. ఊరికే నిటాగ్గా నిలబడుతుంది. అక్కగారి ధోరణి ఆమెకు అంతుపట్టదు. ముఖం ఎర్రబడుతుంది. వేలెడు లేదు, ఈ చంటిదానికి తనమీద ఎంత నమ్మకం! అంచేత తనేదైతే అనదలచుకోలేదో అది అనేస్తుంది; “అది తథ్యమనుకోడం పొరబాటు.”

ఆమె గొంతు ఇంక ఆమె స్వాధీనంలో ఉండదు. ఆమె లేచి గది అవతలికి వెళ్ళిపోతుంది. చేతులో నలిగిపోయిన సిగరెట్టుపెట్టెతో. సిగరెట్టుపెట్టి, అనుకుంటుంది తనలో తను ఉక్రోషంగా, పెట్టా? అనుకుంటుంది తనమీద తనకే చటుకుని కోపం వస్తుంది. తథ్యం ఏదీ తథ్యం కాదు. నా పనైపోయిందా? నపుంసకలింగం, ఆ కుర్రదా? ఆ చంటిది, నా చెల్లెలు. తనమీది కోపం లోలోపల ఉవ్వెత్తుగా లేస్తుంది. తన వెనకాల తలుపు దభేలుని మూస్తుంది. కాస్త కృత్రిమ అలంకారం చేసుకుని బయటకొచ్చిన తరవాత అనుకుంటుంది. ఏమిటీ పిచ్చి నాకు? అని. కిందికి దిగి కార్లో కూచుని, వెనక్కు చూసే అద్దం తనవేపు తిప్పుకుని ముఖం చూసుకుంటుంది. తల వెనక్కి విసిరి అనుకుంటుంది, “నాకేం పిచ్చి లేదు, పిచ్చేమిటి? ఎందుకు పిచ్చి?”

ఈ చిన్ని సంఘటనను గురించి మళ్ళీ ఎవరూ ప్రస్తావించరు, ఏమీ మార్పు ఉండదు, రేసా రోజూ తన కార్లో చెల్లెల్ని ఫాషన్ సంస్థ దగ్గర వొదిలేసి ఆఫీసుకుపోతుంది. విన్నీ, బహుశా కొంతసేపు ఆమె మనస్సు పీకుతుందేమో. తప్పుచేసినట్టు ఊరుకుంటుంది. విన్నీ తనకి ఎదురుతిరగాలని ఆమె ఉద్దేశం కాదు. తనకీ ఆమెకూ మధ్య కాస్త దూరం ఉందని సూచించడంకోసం. కొంచెం చిరాకైనదే, కాని అవసరమైనది, అవసరమా? పాపం ఆ చిన్నారి మీద కోపగించడం ఎవరి కిష్టముంటుంది? ఉన్న వ్యక్తికే మరింత లభిస్తుంది. అయినా ప్రతి వ్యక్తి తనవంతు రావాలని ఆశపడ్డం సహజం.

“మూడువందల అరవై రెఫిన్లు,” అంటాడు పోలీసు అధికారి, ఏదో బేరమాడుతున్నట్టు. “ఇదుగో బిల్లుకి రశీదు. దుకాణదారుకి. ఇది రెండో రశీదు. మొత్తం ఏడువందల అరవై రెఫిన్లు. ఇంకే ఖర్చులూ కలపలేదు. వ్యవహారం దీనితో పరిష్కారమైపోతుంది.

“మూడువందల అరవై రెఫిన్లు,” అంది. దుకాణంలో అమ్మకాలు చూసే అమ్మాయి. ఆ అమ్మాయిలందరూ దుకాణాన్ని “గెఫ్ జాన్” అంటారు. ఆమెకూ అమ్మాయిలకీ మధ్య మనస్పర్థలేమీ లేవు. రేసా ఎప్పటిలాగే, వాళ్ళయెడల ఔదార్యంతోనే వ్యవహరించింది. వెనకటిలాగే, దుకాణానికి యాధాలాపంగానే వెళ్ళిందిగాని పనిగట్టుకుని వెళ్ళలేదు. విన్నీనికూడా తీసుకుపోయింది. అమ్మాయిలు ఆ జాకెట్టు చక్కదనాన్ని వర్ణిస్తూ ముగ్ధులైపోయారు. ఇది ప్రత్యేకమైనది. “అమ్మగారు తొడుక్కుని అద్దంలో చూసుకుని మరీ నిర్ణయించాలి. ముందే సరే అనకూడదు.”

రేసా ఇష్టం లేకపోయినా అద్దంలో చూసుకోవలసి వచ్చింది. లేడిచర్మం, ముఖమల్ ఆకుపచ్చ. లాభం లేదు. నీవంతు ఇంకెన్నడూ రాదు.

రేసా అంటుంది, “బాగానే ఉంది. కాని నాకు బాగుండదు,”

“చాలా బాగా సరిపోయిందమ్మగారూ,”

“కావచ్చు, కాని నేనన్నట్టు నాకు బాగుండదు. సరేగాని, అసలిక్కడ మనకేం పని? నాకు జాకెట్టే అక్కర్లేదే.”

“అక్కర్లేదేవిటి? ఒక్కసారి చూడిది. అయినా అది కొనడానికి నీకు తాహతుంది,” అంది విన్నీ.

“తాహతు సంగతి ఎవరెత్తారు?” అంది రెసా. డబ్బిచ్చేది తను. అమ్మే అమ్మాయి తెలివిగా సూచిస్తుంది.

“పోనీ ఆ అమ్మాయిగారు తొడుక్కుచూస్తే.”

అప్పుడు తను అనుకున్నదానికి విరుద్ధంగా విన్నీ అది తొడుక్కు చూస్తుంది. ఈలోగా రెసా ఇతర వస్తువులు పరిశీలిస్తుంటుంది. తిరిగి వస్తుంది. అద్దంలో విన్నీని చూస్తుంది, తన్ను చూసుకుంటుంది. జాకెట్టు తీసుకుంటుంది. అంత చిరాకుగానూ కాదు, అంత మెత్తగానూ కాకుండా అంటుంది, “ఇంకచాలు ఈ అద్దంలేని నాటకం. నేను చెప్పనే చెప్పాను. జాకెట్టు నాకు సరిపోదని, ఇంక నీకంటావా? కుర్రపిల్లవి. కాస్త పెరిగేదాకా ఇది నీకు సరిపోదు.” రెసా విన్నీని “కుర్రపిల్లవి” అంటుంది.

ఈ విధంగా విన్నీని మందలించేటప్పుడు, ఆమె గొంతు ఏమీ మారినట్టే కనిపించదు. ఆ గొంతులో అనురాగం లేదని అనలేం. అనురాగానికి అర్హతలేని గొంతుకనీ అనలేం. కాని కొంచెం చూచాయగా ఆ గొంతులో ఒక ధ్వని ఉంది - “అది తధ్యమనుకోడం పొరపాటు,” అన్నప్పుడు తన గొంతులో మోగిన ధ్వని, ఆ మాట అనాలని అనుకోకండానే అనేసింది రెసా.

అంచేత అది కొనడం జరగలేదు. రెసా కార్లో ఎక్కుతూ అది, “నువ్వే నడుపు కారు. ఈ జాకెట్టుమీద డబ్బు తగలేసే బదులు, నది అవతలికి వెడదాం. సుమ్మాపుంట్ వరకూ.” ఇప్పటి గొంతులో ఇందాకటి ధ్వని ఏమీలేదు. అయితే మగురా వంతెనదాకా వెళ్ళేసరికి రెసాకి, తన పైకోటు “గెఫ్ జాన్”లో మరిచిపోయిన సంగతి గుర్తుకొచ్చింది. వెంటనే విన్నీతో. “మరేం ఫరవాలేదు, రేపు తీసుకుంటాలే,” అంది. అయితే సుమ్మాపుంట్లో సాయంకాలం అయిన కొద్దీ చలిగా ఉంటుంది. ముఖ్యంగా ఆరుబయట కూర్చోవాలంటే, ఈ విషయం జ్ఞాపకం చేస్తూ విన్నీ కారు వెనక్కి తిప్పింది. తిప్పుతూ రెసాతో అంది, “మనకి కావలసినంత టైముంది. మూసేదాని కింకా చాలా వ్యవధి ఉంది.”

“గెఫ్ జాన్” అప్పటికి మూసి ఉన్నట్టయితే ఇన్ని గొడవలు జరిగేవి కావు. దుకాణం ఇంకా తెరిచే వుంది. రెండోద్వారం దగ్గర దిగి - ఆ ద్వారం సామాన్యంగా ఎవరూ ఉపయోగించరు - రెసా చెల్లెలితో అంది, “నువ్వు కార్లోనే కూర్చో. ఇప్పుడే వస్తా,” టెరెసా తొందరగా వెళ్ళాలి. కింది అంతస్తు అంతా నడిచి లిఫ్ట్ దగ్గరకు చేరుకోడమంటే ఆలస్యమౌతుంది. అంచేత ఎవ్వరూ ఉపయోగించని మెల్లెక్కి వెళ్ళింది. పై అంతస్తుకి, ఎవ్వరూ ఆమెను చూడలేదు. ఒత్తైన తివాసీమీద ఆమె కాళ్ళచప్పుడు ఎవ్వరికీ వినబడలేదు. చుట్టూచూసింది. ఎవరన్నా అడిగితే తను వచ్చిన పని చెప్పొచ్చునని. అద్దాల మధ్య నుంచి వేగంగా నడుస్తూ వెళ్ళింది. షో కేసుల మధ్యనుంచి నడిచింది - మరింత వేగంగా తలుపులేని దుస్తుల బీరువాలమధ్యనుంచి గబగబ వెళ్ళింది. అక్కడికి చేరుకుంది. చూడగానే

తన కోటు కుర్చీచేతిమీద కనబడింది, తనెక్కడ వదిలేసిందో అక్కడే రెసాకి అన్నీ స్పష్టంగా గుర్తున్నాయి. ఒక్క అడుగు అవతల అద్దాల షెల్ఫ్ మీద పరిచిఉన్న ఆకుపచ్చ జాకెట్, అల్లాగే ఉంది. అమ్మే అమ్మాయి దాన్ని లోపల పెట్టలేదు. రెసా ఆగింది తనకోటు గబుక్కుని తీసుకుని చేతిమీద వేసుకుంది. అంతా నిశ్శబ్దంగా ఉంది. ఆ అంతస్తులో ఎవరూ లేరేమో అన్నట్టు. రెసా సందేహించలేదు. వెనక్కి తిరిగి చూడలేదు. ఎవ్వరూ లేరు చుట్టు పక్కల, ఒక్క గొంతు వినబడలేదు. రెసా తన కోటు కుర్చీమీద పారేసింది మళ్ళీ. జాకెట్టు తొడుక్కుంది. వేసుకుంటుంటే చల్లగా తగిలింది ఒంటికి. దానిమీద తనకోటు తొడుక్కుంది. మెడ దగ్గర కోటు కాలర్ పైకి ఎత్తింది. ఎక్కడా ఆమె చేతల్లో జంకు లేదు. ఆమె కాళ్ళు తమంట తామే వెనక్కి అడుగులు వేశాయి, నిశ్శబ్దంగా మెత్తని తివాసీలో ములిగిపోయినట్టుగా. ఆ తరవాత మెరుగుపెట్టిన చప్పామీద టకటక మోగాయి అడుగులు - కొద్దిక్షణాలే. దూరంగా దూరంగా, ఆ అంతస్తు చివరి కొచ్చేసింది. లిఫ్ట్ కి ఎదురుగా. ఆమె ఆగగానే లిఫ్ట్ తలుపు తెరుచుకుని ఒక మనిషి వచ్చాడు. పక్కకి జరిగి నిలబడ్డాడు, ఆమె లోపలి కెళ్ళడానికి, కొంచెం తలవంచాడు మర్యాదగా. ఒంటిచేతి మనిషి. యూనిఫారం తొడుక్కున్నాడు. ఒక కోటుచెయ్యి వదులుగా జేబులోకి నొక్కేసి ఉంది. ఒంటి చెయ్యి లిఫ్ట్ నడుపుతుంది. జారుడు తలుపు క్లిక్ మంది. “కింది అంతస్తుకా అమ్మగారూ!” అన్నాడు. ఔనన్నట్టు తల ఊపింది రెసా. లిఫ్ట్ ‘హూం’ అంటుంది రెసా కిందికి కిందికి దిగిపోయింది. తలుపు మళ్ళీ తెరుచుకుంది. గాలి రెసా ఆరుబయట నిలబడింది. అయితే నేనసలు ఏం చేసినట్టు? అనుకుంది. ఏమిటీ వెర్రిపని? అనుకుంది. అయినా రెసా తన్ను తాను ఊహించుకుంది తన దృష్టిలో. మగురా వంతెనదాకా వెళ్ళాక, లేకపోతే సుమ్మాపుంట్ కి తిరిగే వంకర రోడ్డుమీద కారు తిరుగుతుండగా తన కోటు విప్పేసింది. యాదాలాపంగా విన్నీతో, “ఎందుకాశ్చర్యం? అవును. ఆఖరికి తెగించేశా.” అంటుంది.

ఈలోగా పోలీసు అధికారి రశీదులు సిద్ధం చేశాడు. అవి జాగ్రత్తగా ఒక కవరులో కూడా పెట్టాడు. రెసాకిచ్చాడు. రెసా వాటిని తన చేతి సంచితో పెట్టుకుంది. చేతిసంచీ మూసింది. అక్కణ్ణుంచి పారిపోవాలనిపించింది ఆమెకు. తొందరగా అలిసి పోయిందామె. తల తిరుగుతోంది. అక్కణ్ణించి పారిపోవాలి. కాని పోలీసు అధికారి పిల్చాడు. “క్షమించండి. మీరిది మరిచిపోయారు. మీ జాకెట్టు ఒదిలేశారు. ఈ జాకెట్టు మీ సొత్తు.” “ఆ జాకెట్టు మీ యిష్టం వచ్చినట్లు చేసుకోవచ్చు. అయిన గొడవ చాలు.” అంటుంది రెసా.

“అది మేమేం చేసుకుంటాం? ఆ దుస్తుతో మాకేమీ పనిలేదు.” అంటాడు అధికారి. “అదీగాక అది ఫైలోకన్నా ఎక్కలేదు.” అంటాడు చమత్కారంగా.

“నన్ను బలవంత పెట్టడం మీ అభిప్రాయం కాదుగా.”

“ఎల్లా పెట్టగలం? కాని మీ రొదిలేస్తే జాకెట్టు మీకు పోషుద్వారా అందుతుంది. పోషు ఖర్చులు మీరిచ్చుకోవాలి.”

రెసాకి చిరాకు తలకెక్కింది. ఆపుకోలేక అంది, “మీ యిష్టం వచ్చినట్లు చెయ్యండి. ఇంటిదగ్గరైతే కత్తిరుంది, దీన్ని ముక్కలుముక్కలుగా కత్తిరించడానికి. హాయిగా ఉంటుందప్పుడు.”

“చాలా విచారకరమైన విషయం, ఇంత ఖరీదయిన వస్తువుని అలాచేస్తే.

“మీకు బహుమానంగా యిస్తాను. ఇంకెవరికన్నా ఇవ్వండి మీ యిష్టం వచ్చినట్టు చెయ్యండి.”

“అబ్బే, అది రూల్సుకి వ్యతిరేకం. అయితే యిది మీరు బహుమానంగా ఇవ్వడానికి నిశ్చయించుకుంటే, ఒక అవకాశముంది. రెడ్ క్రాస్ విషయం మీరు ఆలోచించండి. మరొక రశీదు ముడుతుంది మీకు - వస్తు రూపమైన విరాళం, సంతకం. రశీదూ ఇదీ మార్చుకోవచ్చు.”

“రశీదు రాయించండి. కొంచెం తొందరగా.”

రెసా, “దయచేసి తొందరగా చేయించండి.” అంటుంది.

అయితే పని తొందరగా జరగదు. ఇంతలో ఎవరో వచ్చారు. ఏదో జరుగురు పనిమీద. ఆ తరవాత టెలిఫోన్ మోగుతుంది. ఫోలీసు అధికారి పెట్టేసిన తరవాత మళ్ళీ మళ్ళీ మోగుతోంది ఫోను. అప్పుడు అధికారి రెసాని అడుగుతాడు, “మీరు దిగివెళ్ళిన కారులో ఒక యువతి ఉందికదూ? బంధువా?”

“అయ్యో దేవుడా,” అనుకుంది రెసా. “ఆ సంగతంతా మరిచేపోయాను. అదో గొడవ. సరే ఆ కారిప్పుడేమయింది?”

“కంగారుపడకండి. దురదృష్టవశాత్తూ మీరా బంధువుకి కారు తాలూకు సర్టిఫికెట్లు ఇవ్వలేదు. మగురా వంతెనమీద ఒక ఫోలీసు ఆపేశాడు. ఆ అమ్మాయి దగ్గర కాగితాలేవు. మీకోసం వెతికారు. మీరింటిదగ్గర లేరు. ఆ కాగితాలన్నీ మీ దగ్గరున్నట్టున్నాయి?”

“ఆ ఉన్నాయి.”

“అయితే మీ బంధువుని జామీనుమీద మీరే విడిపించాలి.”

“మరో విషయం. మిమ్మల్నిక్కడ నిర్బంధించినట్టు మీ బంధువుకి తెలియనివ్వం.”

టెరెసా కారు అక్కడే గనక నిలబడి ఉంటే, ఎక్కడ తను దిగిందో అక్కడే ఉంటే, - పైగా “ఒక్క నిమిషం”, అని అందికూడా - ఆ మూల తిరగగానే టెరెసాకి కారు కనిపించకపోయేసరికి కంగారుపడకండా ఉన్నట్టుయితే - ఇదంతా జరిగేది కాదు. కారు కనబడకపోయేసరికి ఆమె గుండె జారిపోయింది, అసలు అప్పుడే దొంగతనం చేసిన వ్యక్తికి గుండె అనేది ఉంటే గదా. వంటిమీద ఆకుపచ్చ జాకెట్టు, పైకోటు చేత్తో దగ్గరగా పట్టుకుంది. ఒక్కటే కోరికామెకు. ఎక్కడో దాక్కోవాలి. ఎవరికీ కనబడకండా. ఎక్కడో, తొందరగా, దాక్కోవాలి. అంతటితోపోతే బాగుండును. పీడకల్లో జరిగినట్టు జరిగింది అంతా. అవతల, రోడ్డుకి అవతల ప్రక్కని ఎవరో నిలబడి ఉన్నారు. నిలబడ్డ ధోరణి చూస్తే ఏదన్నా వాహనం కోసం వెతుకుతున్నట్టుంది. కాదు, ఎవరినో వెనక పక్కనించి పరకాయించి చూస్తున్నట్టు. ఎవరినో, అప్పుడే వెళ్ళిన వ్యక్తిని, కారునో చూస్తున్నట్టు. అంతలో వెనక్కి తిరిగా డతను. ఫౌల్నర్! ‘పాపం’ అంటుంది విన్నీ అతన్ని గురించి, జాలిపడుతూ. అతను వచ్చినప్పుడు తను ఇంట్లో లేదని. అతను వెనక్కి తిరిగాడు. చూసిం తరవాత ఆమెను గుర్తుపట్టకండా ఎల్లా ఉంటాడు? అతనిలాగే ఆమెకూడా వెనక్కి తిరిగి చూసింది. అతను చెయ్యి ఊపాడు. ఇప్పుడింక మరో మార్గంలేదు. లోపల ఆకుపచ్చ

జాకెట్టు కనబడకండా ముడుచుకుంది. వెనక్కి తిరిగి ద్వారం గుండా లోపలికి వెళ్ళింది. వరండా దాటి కొద్ది మెట్లెక్కింది. కంగారుగా ఊపిరందకుండా అక్కడ నిలబడింది. సరిగ్గా పట్టుపడ్డానికి అనువైనచోట నిలబడింది.

అంతక్రితమే టెరెసా చెల్లెలితో, “అది తథ్యమనుకోడం పొరబటు” అంది. ఆ మాట అనకండా ఉన్నట్టయితే విన్నీకూడా ఆమె మాట దాటేది కాదు. ఆ మాటను గురించి ఆమె పట్టించుకునేది కాదు. అంతేకాదు. సంతోషంగా, కార్లో, అక్కగారి కోసం కాచుకుని కూర్చునేది, ఆ ప్రదేశంలోనే. శ్రీయుత ఫౌల్నర్ ఆమెను చూసి చెయ్యి ఊపేవాడు. రోడ్డు కడ్డంగా నడిచివచ్చేవాడు హాయిగా సీట్లో వెనక్కు జేర్లబడి, అతడితో కబుర్లు చెపుతూ కూర్చునేది, అక్కగారు వచ్చేదాకా. అల్లాజరగలేదు. విన్నీకి చటుకుని చిరాకు పుట్టుకొచ్చింది. ఇంకా చిన్నపిల్ల. తిక్కగా కూచుంది. అనుకోకుండా పచ్చదీపం వెలిగింది. కార్లు వరసగా కదలడం మొదలెట్టాయి. ఆమెకూ అవతలపక్క నిలబడ్డ మనిషికి మధ్య కార్లు అడ్డొచ్చాయి. ఎంతసేపటికీ కార్ల ప్రవాహం ఆగలేదు. కారుని పసుపు గీత మీదుగా ఆ ప్రవాహంలోకి తిప్పడానికి అవకాశం దొరికింది. ఆ తరవాత ఆపడానికి వీలేకపోయింది. కార్ల ప్రవాహంలో పోవలసివచ్చింది. గమ్యస్థానం లేకండా, మళ్ళీ వెనక్కి ఎల్లా తిరగాలో ఆమెకు తెలియలేదు. ఆ తరవాత వంతెనమీద పోలీసు ఆపేసాడామెను - ఆమెవద్ద కాగితాలు లేవని.

ప్రతి విషయంలోనూ పోలీసులు అతి మర్యాదగా ప్రవర్తించారు. విన్నీని ఊరికే గట్టిగా హెచ్చరించి ఒదిలేశారు. రెసావద్దనించి రెడ్క్రాస్కి విరాళం ముట్టింది. డబ్బురూపంగానూ, వస్తురూపంగానూ. అంత సులువుగా జరిగిపోయింది. పోలీసు రికార్డులలోకి ఏదీ ఎక్కలేదు. రెసా ఉద్యోగం వదిలెయ్యవలసిన అగత్యం లేదు. అంచేత ఆమె ఉద్యోగానికి రాజీనామా యిచ్చి, మరో శాఖలో చేరేసరికి, అందరికీ ఆశ్చర్యం కలిగింది. “వాతావరణం మార్పుకావాలి. మారవలసిన అవసరం ఉంది.” అంది రెసా. అంత సమర్థురాలైన ఉద్యోగిని సామాన్యంగా అధికారులు వదిలిపెట్టరు. కాని టెరెసా మారుతున్న శాఖలో ఎంతో నమ్మకమైన వ్యక్తులు కావాలి. రెసా ఏ గొడవా లేకండా అన్నీ ఏర్పాటు చేసుకుంది. ఒక్కటే ఆమె ఆదుర్దా. తన దరఖాస్తు ఇటో అటో తేలేవరకూ ఈ రహస్యం బయటపడకూడదు. “స్వస్తి” అంది రెసా అప్పుడు, “లేడి చర్మాలకు స్వస్తి. నిజమే. కొంత వయస్సు ముదిరింది. లేళ్ళన్నీ ఎప్పుడో ఒకప్పుడు చచ్చిపోతాయి. అయినా అంత వయస్సు ముదరనూ లేదు.”

ఏర్పాట్లన్నీ పూర్తయిపోయాయి. అప్పుడే తెలిసింది. తోటి ఉద్యోగులికి ఆమె మారుతున్నట్టు. వేసవి విందులో ఆమె ఒక బల్లదగ్గర కూర్చుంది. చీకటిపడ్డకొద్దీ విందు కాస్త హుషారుగా మారుతోంది. అయితే, రెసా, ఇంకా రెసా తన ఆకుపచ్చ జాకెట్టుని వొదుల్చుకోలేకపోయింది. ప్రతి ఏడూలాగే వేలం ప్రారంభమైంది. బహుమతులు ప్రదర్శించే ముందు, మిగిలిపోయిన టికెట్లు వేలం వేస్తారు. వేలం పద్ధతి ఎలా వుంటుందంటే, పాడే వ్యక్తి టికెట్టు విలువకన్నా ఎక్కువ కట్టాలి. ఆ విధంగా రెడ్క్రాస్ సంస్థకి చాలా డబ్బు ముడుతుంది. ఆఖరుకి బహుమతులెవరికొచ్చాయో తెలియజేశారు. విలువైన బహుమతులెన్నో వున్నాయి. కొన్ని బహుమతులు చూసుకుని గెల్చుకున్నవాళ్ళు నవ్వుకుంటారు.

అఖరికి ముఖ్యవస్తువు ప్రదర్శించారు. చూడముచ్చటైనది. ఒక జాకెట్టు అకుపచ్చనిది లేడి చర్మంతో కుట్టినది. అందరూ మెచ్చుకున్నారు. దాన్ని చూసి నెగ్గిన వ్యక్తిని చూసి అసూయపడ్డారు. అప్పుడే వేలం వేసిన అధికారి రెండు మూడుసార్లు నెగ్గిన సంఖ్య పిలిచాడు “అది సరిగ్గా...” అంది విన్నీ. “చూడు రెసా, అది సరిగ్గా...” కాని రెసా అక్కడ కూర్చుని లేదు. చేతులో వున్నదేదో నలిపిపారేసింది. లేచి మనుషుల వరసల మధ్య నించి నడుస్తూ వెడుతోంది. ముఖం నల్లబడింది. అలంకరించబడ్డ ఆ హాలు వదలి వెళ్ళిపోయింది.

“ఏమిటల్లా తెల్లబోయి చూస్తున్నావు?” అన్నాడు ఫౌల్నర్, విన్నీ పక్కన కూర్చుని. కిందపడ్డ చీటీ తీశాడు, విప్పి సాపు చేశాడు. విన్నీతో అన్నాడు “తొందరగా వెళ్ళి చెప్పుకో. తెలీటంలే - ఇది నీదే.”

“చాల్లే. అది రెసా టికెట్టు,” అంది విన్నీ కంగారుపడుతూ. అతని దగ్గరనుంచి లాక్కుంది టికెట్టు.

ఈలోగా ఎల్లాగో రెసా వేదికమీద ప్రత్యక్షమైంది. ఆ వస్తువు తీసుకుంది. అందరూ చప్పట్లు కొడుతుంటే తిరిగి వచ్చింది. చేతిమీద ఆ జాకెట్టు వేసుకుని “నిజమే” అంది ఆమె.

“నాదే సంఖ్య. అది నా సైజేకూడా. అయితే నాసామానంతా సర్దేశాను. నీకు,” విన్నీతో చెప్పింది రెసా, “నీకూ సరిపోతుందిది. తొడుక్కో. ఇదివరకొకసారి తొడుక్కు చూశావుగా.”

“తొడుక్కు చూసిందా? ఏవింటి నువ్వనేది?” అన్నారు బల్లచుట్టూ ఉన్న వాళ్ళు.

“ఏదో గొడవలెండి,” అంది రెసా సిగరెట్టుతీస్తూ, “అయితే ఆ రహస్యం ఎన్నటికీ బయటికి రాదు.”